

20190050080

ВЛАДА НА РЕПУБЛИКА МАКЕДОНИЈА

Врз основа на член 57 став (2) од Законот за ветеринарно здравство („Службен весник на Република Македонија” бр. 113/07, 24/11, 136/11, 123/12, 154/15 и 53/16), Владата на Република Македонија, на седницата, одржана на 8.1.2019 година, донесе

ПРОГРАМА ЗА ИЗМЕНУВАЊЕ И ДОПОЛНУВАЊЕ НА ПРОГРАМАТА ЗА СУЗБИВАЊЕ И ИСКОРЕНУВАЊЕ НА БРУЦЕЛОЗА КАЈ ОВЦИТЕ И КОЗИТЕ ЗА ПЕРИОД ОД 2016 ДО 2020 ГОДИНА

Член 1

Во Програмата за сузбивање и искоренување на бруцелоза кај овците и козите за период од 2016 до 2020 година („Службен весник на Република Македонија“ бр. 48/16) во членот 3 став (1) точка 2 алинеја 2 зборовите „на возраст до шест месеци“ се бришат.

Ставот (2) се менува и гласи:

„Одгледувалиштата од став (1) точка 1 на овој член се наоѓаат во општините кои се дадени во Прилог 2 дел А кој е составен дел на оваа програма, додека одгледувалиштата од став (1) точка 2 на овој член се наоѓаат во општините кои се дадени во Прилог 2 дел Б.“

Член 2

Во членот 4 се додава нов став (2) кој гласи:

„(2) За сомнителни животни на бруцелоза, покрај став (1) од овој член, ќе бидат прогласени и:

1. животните кои на лабораториско тестирање реагирале позитивно согласно член 6 на оваа програма, а потекнуваат од одгледувалишта во кои немало потврдено присуство на болеста бруцелоза во последните две години и доколку бројот на животни во одгледувалиштето кои при лабораториско испитување дале позитивен резултат на бруцелоза е помал од 1% од вкупниот број на испитани животни во одгледувалиштето, или

2. животните кај кои при примена на дијагностичките тестови од Прилог 1 став (1) на оваа програма е добиен позитивен резултат со тестот ELISA и доколку:

- ниту едно од тестираните животни не дало позитивен резултат на тестот РВК и
- не постои потврдена епидемиолошка врска со потврден извор на инфекција.”

Член 3

Во членот 5 во став (2) точката 3 се менува и гласи:

„спроведување на епидемиолошко испитување со цел утврдување на изворот, времето и начинот на инфекција и можните патишта за понатамошно ширење на инфекцијата.”

По точката 5 се додава нова точка 6 која гласи:

“6. еутаназија или колење на сомнителните животни заради земање на мостри (органи и крвни проби) за потврда на присуство на болеста бруцелоза согласно тестовите од член 6 односно од Прилог 1 став (2) или отфрлање на сомнежот.”

Во став (3) зборовите „не се утврди“ се заменуваат со зборовите „се отфрли“.

Член 4

Во членот 7 став (1) точка 9 по зборот „еутаназираат“ се додаваат зборовите „при што се врши нештетно отстранување на еутаназираните животни;“.

Член 5

Во членот 8 во ставот (3) по зборовите “член 3 став (1) точка 2” запирката се заменува со точка, а зборовите до крајот на реченицата се бришат.

По ставот (3) се додава нов став (4) кој гласи:

“(4) Само животните од одгледувалиштата од член 3 став (1) точка 1 од оваа програма може да се движат кон добиточни пазари.”

Член 6

Членот 9 се менува и гласи:

“Во одгледувалиштата од член 3 став (1) точка 2 од оваа програма може да се внесуваат животни од видот овци и кози само доколку:

1. животните потекнуваат од одгледувалишта со ист здравствен статус во однос на бруцелозата;
2. животните потекнуваат од одгледувалишта од член 3 став (1) точка 1 од оваа програма;
3. животните се индивидуално обележани согласно Законот за идентификација и регистрација на животните; и
4. животните потекнуваат од одгледувалишта каде сите животни приемчиви на бруцелоза (*B.melitensis*) не покажале клинички или други знаци на болеста во последните 12 месеци.“

Член 7

Членот 10 се менува и гласи:

„(1) Движењето на животните од член 3 став (1) на оваа програма е можно во случаите утврдени во членовите 8 и 9 на оваа програма.

(2) Животните од став (1) треба да се движат исклучиво со сертификат за здравствена состојба на животните.”.

Член 8

Прилозите 1 и 2 се заменуваат со нови Прилози 1 и 2 кои се составен дел на оваа програма.

Член 9

Оваа програма влегува во сила наредниот ден од денот на објавувањето во „Службен весник на Република Македонија“.

Бр. 44-11344/1-18
8 јануари 2019 година
Скопје

Претседател на Владата
на Република Македонија,
Зоран Заев, с.р.

Дијагностички тестови

(1) Дијагностичкото испитување на Бруцелоза кај овците и козите се врши со серолошко испитување со примена на тестот брза аглутинација-Розе бенгал тест (РБТ). Доколку сите животни на одгледувалиштето дадат негативен резултат на овој тест, негативниот резултат се смета како конечен.

Доколку со серолошкото испитување на крвта на животните (РБТ) се добие позитивен резултат кај помалку од 5% од животните во одгледувалиштето, позитивните проби се испитуваат со тестот на врзување на комплемент (РВК). Доколку со (РВК) тестот се потврди позитивен резултат, во тој случај сите животни од одгледувалиштето треба да бидат испитани со истиот тест.

Доколку со серолошкото испитување на крвта на животните со (РБТ) се добие позитивен резултат кај повеќе од 5% од животните во одгледувалиштето, во тој случај крвта од сите животни од одгледувалиштето треба да се испита со тестот (РВК).

Доколку при тестирањето со (РВК) тестот, испитуваниот серум покаже антикомплементарна активност, тогаш како метода за серолошка дијагностика ќе се употреби дијагностичката метода (ELISA).

(2) За потврда на присуството на болеста бруцелоза кај животните кои се прогласени за сомнителни, согласно одредбите во член 4 од оваа програма, треба да се изврши земање на соодветен дијагностички материјал во присуство на официјален ветеринар и тоа: крвен примерок за серум (со употреба на стерилни вакум епрувети без присуство на антикоагуланс и во количина не помала од 1 ml); некоагулирана крв (со употреба на стерилни вакум епрувети со EDTA и во количина не помала од 2 ml); лимфни јазли од кои задолжително: Ln. Inguinales superficiales (Supramammrici), Ln. Subiliaci и Ln. retropharyngeales; слезена, црн дроб и во случај на graviditet: фетус и плацента. Од земениот материјал, со употреба на дијагностичките методи наведени во став (1) од овој прилог, се врши потврда на серолошкиот позитивен статус на животното. Доколку се потврди серолошкиот позитивен наод, тогаш во доставениот материјал се врши потврда на присуство на причинителот на бруцелозата со методите: изолација и верижна реакција со полимераза (PCR) како и одредување на видот на бруцелата со методата на верижна реакција со полимераза (PCR). Во случај да не се потврди позитивниот серолошкиот наод, во материјалот земен при еутаназија/колење на сомнителното животно, не се продолжува со понатамошни тестирања.

(3) На барање на Агенцијата, а со цел одредување на изворот, времето и начинот на инфекцијата за претходното или понатамошното ширење на инфекцијата во стада/региони, при колење од одземените животни во рамките на оваа програма или при спроведена еутаназија на лице место можат да се земат соодветни мостри (органи или др.) за докажување и типизација на причинителот на бруцелоза со употреба на некој од следните дијагностичките методи: изолација, верижна реакција со полимераза (PCR) и анализа на варијабилен број на тандемски повторувања во повеќе локуси (MLVA).

(4) Антигенот кој се употребува треба да биде стандардизиран согласно

меѓународниот стандарден серум на Светската организација за здравствена заштита на животните-OIE (OIEISS).

Прилог 2

Листа на општини согласно член 3 став (1) на оваа програма

А. Општини во кои одгледувалиштата ги исполнуваат условите од став (1) точка 1 (општини каде не се врши вакцинација против бруцелоза кај овци и кози):

1. Берово,
2. Пехчево,
3. Делчево,
4. Македонска Каменица,
5. Веница,
6. Кочани,
7. Зрновци,
8. Кратово,
9. Чешиново - Облешево,
10. Крива Паланка,
11. Ранковце и
12. Пробиштип

Б. Општини во кои одгледувалиштата ги исполнуваат условите од став (1) точка 2 (општини каде се врши вакцинација против бруцелоза кај овци и кози)

Сите општини со исклучок на општините дадени во дел А на овој Прилог.